

ΑΠΟΛΛΩΝΙΟΥ ΡΟΔΙΟΥ

Νῆα μὲν οὖν οἱ πρόσθεν ἐπικλείουσιν ἀοιδοὶ
 Ἄργον Ἀθηναίης καμέειν ὑποθημοσύνησιν.
 νῦν δ' ἂν ἐγὼ γενεήν τε καὶ οὖνομα μυθησαίμην 20
 ἠρώων, δολιχῆς τε πόρους ἀλός, ὅσσα τ' ἔρεξαν
 πλαζόμενοι· Μοῦσαι δ' ὑποφήτορες εἶεν ἀοιδῆς.

Πρῶτά νυν Ὀρφῆος μνησώμεθα, τόν ῥά ποτ' αὐτῇ
 Καλλιόπῃ Θρήικι φατίζεται εὐνηθείσα
 Οἰάγρω σκοπιῆς Πιμπληίδος ἄγχι τεκέσθαι. 25

αὐτὰρ τόν γ' ἐνέπουσιν ἀτειρέας οὔρεσι πέτρας
 θέλξαι ἀοιδάων ἐνοπῇ ποταμῶν τε ῥέεθρα.
 φηγοὶ δ' ἀγριάδες, κείνης ἔτι σήματα μολπῆς,
 ἀκτῆς Θρηικίης Ζώνης ἔπι τηλεθόωσαι
 ἐξείης στιχόωσιν ἐπήτριμοι, ἅς ὄγ' ἐπιπρὸ 30
 θελγομένας φόρμιγγι κατήγαγε Πιερίηθεν.

Ὀρφέα μὲν δὴ τοῖον ἐὼν ἐπαρωγὸν ἀέθλων
 Αἰσονίδης Χείρωνος ἐφημοσύνησι πιθήσας
 δέξατο, Πιερίῃ Βιστωνίδι κοιρανέοντα.

Ἦλυθε δ' Ἀστερίων αὐτοσχεδόν, ὃν ῥά Κομήτης 35
 γείνατο δινήεντος ἐφ' ὕδασιν Ἀπιδανοῖο,
 Πειρεσιᾶς ὄρεος Φυλληίου ἀγχόθι ναίων,
 ἔνθα μὲν Ἀπιδανός τε μέγας καὶ δῖος Ἐνιπεὺς
 ἄμφω συμφορέονται, ἀπόπροθεν εἰς ἓν ἰόντες.

Λάρισαν δ' ἐπὶ τοῖσι λιπῶν Πολύφημος ἵκανεν 40
 Εἰλατίδης, ὃς πρὶν μὲν ἐρισθενέων Λαπιθάων,
 ὁππότε Κενταύροις Λαπίθαι ἐπὶ θωρήσσοντο,
 ὁπλότερος πολέμιζε· τὸτ' αὖ βαρύθεσκέ οἱ ἦδη
 γυῖα, μένεν δ' ἔτι θυμὸς ἀρήιος, ὡς τὸ πάρος περ.

Οὐδὲ μὲν Ἰφικλος Φυλάκῃ ἐνὶ δηρὸν ἔλειπτο, 45
 μήτρως Αἰσονίδαο· κασιγνήτην γὰρ ὄπυιεν
 Αἴσων Ἀλκιμέδην Φυλακηίδα· τῆς μιν ἀνώγει
 πηροσύνη καὶ κῆδος ἐνικρινθῆναι ὁμίλῳ.

18 ἐπικλείουσιν Brunck: ἔτι κλείουσιν codd. 30 στιχόωντο
 schol. Par. 43 προμάχιζε Meineke